

SEGUNDA EPÍSTOLA DE SAN JUAN APÓSTOL

Salutación

¹ Huēj huin tsínj achij arūn yanj carta nan a'nī huaj rián re' nga rian ni da'níj re' huín re' 'ngo yun'unj xana ganacui Yan'anj. Nī 'i xānga' ruhuāj ni'yā ni é re'. Nī sé urīnj 'i ruhuāj ni'yā ni é re' mánj. Sanj 'i ruhua daran' ni tsínj ni'i si-nuguan' Yan'anj ni'yaj ni sij ni é re' aj. ² Nī 'i ruhuāj ni'yā ni é re' xi'í nuguan' xānga' nūn chruhua niman né'. Nī nīganj nīn' gunun nuguan' sa' daj chruhua niman né' aj. ³ Nī Yan'anj huin chrej né'. Nī Jesucristo huin da'níj Yan'anj. Nī huin ruhuāj sisj guī'yaj Yan'anj sinduj rian ni é re'. Nī huin ruhuāj sisj nani yaco ruhua Yan'anj nī'ya ni é re'. Nī gahuin din'inj ruhua á re', guī'yaj Yan'anj nej. Nī hué daj guī'yaj Jesucristo nga ni é re', ruhuāj aj. Daj si ni'i né' nuguan' xānga'. Nī 'i ruhua né' ni'yaj né' ni dugüi' né'.

Permaneced en la doctrina de Cristo

⁴ Nī nīn' ruhua gahuin niā' ruhuāj guini'inj sisj dagahuin go'ngo ni da'níj re' nuguan' xānga' daj rún' ga'nin' Yan'anj huin chrej né' sun rian né'. ⁵ Nī achínj jni'yā rián re' yyaj huín re' 'ngo yun'unj xana achij sisj gahuin 'i ruhua ni é re' nga ni dugüi' ni é re'. Nī nuguan' arūnj nan, nī sé 'ngo nuguan' naca huin mánj. Sanj uyan huin

ngā nuguan' gunun né' asij ná. ⁶ Nī sisiḡ dagahuin né' nuguan' a'nin' Yan'anj sun rian né', nī digyán né' sisiḡ hua yya 'i ruhua né' ni'yaj né' Yan'anj. Nī nuguan' ga'nin' Yan'anj sun rian né' huin sisiḡ gahuin 'i ruhua né' ngā ni dugüi' né'. Nī hué nan huin nuguan' gunun ni é re' asij ná. ⁷ Man nico ni tsínj achéj digya' yun'unj chruhua xungüi nan. Nī na'ue gataj ni sij sisiḡ Jesucristo gahuin xanga' 'ngo tsínj hua nnee cúj ga'na' chruhua xungüi nan mánj. Ni tsínj 'yaj daj nī huin ni sij tsínj digya' yun'unj unun' ni sij ngā Cristo aj. ⁸ Ga cuidado ni é re' sisiḡ si guere' ni é re' ni rasun sa' gui'yaj gana ni é re' mánj. Sanī 'ngo guinico' ni é re' nuguan' xanga' sisiḡ nahuin ra'a ni é re' 'ngo si sa' naru'ue Yan'anj rian ni é re' aj. ⁹ Nī sisiḡ hua 'ngo tsínj duna si-ducuanj Cristo, ngaa nī nitaj si nicaj dugüi' sij ngā Yan'anj mánj. Sanī tsínj huin nīca ruhua ngā si-ducuanj Cristo, nī nicaj dugüi' sij ngā nungüej da'nij chrej né'. ¹⁰ Nī sisiḡ hua 'ngo tsínj huaj rian ni é re', nī nitaj nuguan' digyán Jesucristo nicaj sij huaj sij, ngaa nī si ga'uej ruhua ni é re' gatu sij chruhua ducua ni é re' mánj. Nī si ga'mi sa' ni é re' ngā sij mánj. ¹¹ Daj si tsínj a'mi sa' ngā tsínj daj, nī chracuij sij ngā tsínj 'yaj quij daj.

Espero ir a vosotros

¹² Hua nico nuguan' huin ruhuāj gatā gunun ni é re'. Sanī na'uej ruhuāj garünj ni nuguan' daj rian yanj nan. Daj si huin ruhuāj guchi' nī'yā nīca yyāj ga'mī ngā ni é re' sisiḡ gahuin niā' xanga' ruhua né'. ¹³ Nī a'nij ni da'nij xugüi re' 'ngo

nuguan' huaj rián re' huín re' 'ngo yun'unj xana
nacui Yan'anj anj. Amén.

**Si-nuguan' Yan'anj Xanga'
Triqui, San Martín Itunyoso: Si-nuguan' Yan'anj
Xanga' (New Testament)**

copyright © 2019 Wycliffe Bible Translators, Inc.

Language: San Martín Itunyoso Triqui

Contributor: Wycliffe Bible Translators, Inc.

All rights reserved.

2020-11-30

PDF generated using Haiola and XeLaTeX on 31 Jan 2023 from source files
dated 29 Jan 2022

4be4034f-f0b9-59fa-84d1-c8a64bdef6d4